

QARA SƏHİFƏLƏR

Bu kitabda

Bir səhifə — 20 yanvar,

Bir səhifə — Daşaltı,

Bir səhifə - Xocalı...

Sonra Laçın,

Şuşa

Bilmək olmur necə boşaldı.

Hərəsi bir cür yazıldı tarixə,

Amma hamısının

bir rəngi var: qara.

Faciəm elə dərin,

elə uzundu,

Bilmək olmur -

Bayraqlardan onlara keçdi bu rəng,

Yoxsa onlardan bayraqlara?

Bildiyim odur ki,

Qara lülələrin

işığa kor gözüylə,

Tankların, topların
mərmi oduyla,
güllə közüylə
yazıldı bu qara,
mübham,
məchul
səhifələr.

Qəm yemə könlüm,
Ağlama, gözüm,
Dünyaya axır bu səhifələri
oxuya bilən
bir oğul gələr.

Murad Qudyalçaylı